

Hüquqi islahatların təməli, milli həmrəyliyin rəmzi

Azərbaycan Respublikasının Konstitusiyasının qəbulu müstəqil dövlətçiliyin möhkəmləndirilməsi yolunda xüsusi əhəmiyyət kəsb edən tarixi bir mərhələdir. Konstitusiyanın qəbulu Ümummilli Lider Heydər Əliyevin dövlət quruculuğu sahəsində ən dəyərli xidmətlərindən biridir. Bu baxımdan Prezident İlham Əliyevin 28 dekabr 2024-cü il tarixli sərəncamına əsasən, 2025-ci ilin "Konstitusiya və Suverenlik İli" elan edilməsi, hüquqi dövlət quruculuğu prosesinin daha da inkişaf etdirilməsi, suverenliyin möhkəmləndirilməsi istiqamətində atılan addımların davamı kimi mühüm əhəmiyyət daşıyır.



1993-cü ildə xalqın təkidli tələbi ilə hakimiyyətə qayıdan Ümummilli Lider Heydər Əliyev ilk növbədə ölkədə ictimai-siyasi sabitliyi bərpa etdi, müasir dövlət quruculuğu üçün möhkəm əsas yaratdı. Ulu Öndərin qaydışı həmçinin xalqımız üçün dönüş nöqtəsi oldu, uzaqgörən siyasəti milli müstəqilliyin qorunmasına, hüquqi dövlətin əsaslarının yaradılmasına və dövlət institutlarının möhkəmləndirilməsinə zəmin yaratdı. Heydər Əliyevin birbaşa rəhbərliyi ilə hazırlanaraq 1995-ci il noyabrın 12-də qəbul edilən müstəqil Azərbaycanın ilk Konstitusiyası genişmiqyaslı qanunvericilik və institutional islahatların əsasını qoydu. Bu hadisə dövlətçiliyimizin inkişafında tarixi mərhələ idi. Ulu Öndər qeyd edirdi: "...Mən bugünkü günü tarixi bir gün sayıram. Çünki Azərbaycan xalqının, Azərbaycan dövlətinin, Azərbaycan Respublikasının bütün tarixi ərzində ilk dəfə olaraq öz məsələlərimizi müstəqil, suveren şəkildə həll etmək imkanına maliklik və bu zəmin əsasında müstəqil və suveren Azərbaycanın Konstitusiyasının layihəsini hazırlaya bilmişik".

Heydər Əliyevin də qeyd etdiyi kimi, Konstitusiya vətəndaşların layiqli həyat şəraitinin təmin edilməsi, dünya dövlətləri ilə sülh və əməkdaşlıq münasibətlərinin qurulması kimi ali məqsədlərin reallaşdırılması üçün əsas hüquqi baza rolunu oynayır. Əsas Qanunun milli dövlətçilik tarixində müstəsna əhəmiyyəti nəzərə alınaraq, Ümummilli Liderin 1996-cı il 1 noyabr tarixli fərmanına əsasən, hər il noyabrın 12-si Konstitusiya Günü kimi qeyd edilməyə başladı. Bu gün Konstitusiyamız dövlətçilik ənənələrinin təntənəsi, hüquqi islahatların təməli və milli həmrəyliyin rəmzidir. Konstitusiyamızın müddəaları sırasında dövlətin ərazi bütövlüyünün qorunması xüsusi yer tutur.

Heç şübhəsiz ki, Azərbaycan Respublikasının Konstitusiyası əsas hüquqi sənəd kimi, dövlətin sosial-iqtisadi inkişaf strategiyasının ideoloji və elmi təməlini təşkil edir. Bu sənədin mahiyyəti hüquqların qorunması, ölkənin idarə olunmasında və iqtisadi qərarların qəbulunda konseptual və istiqamətverici rol oynayır. Dövlətin iqtisadi siyasəti, sosial təminat mexanizmləri və struktur islahatları Konstitusiyada təsbit olunan prinsiplərə əsaslanaraq formalaşdırılır. Eyni zamanda qəbul edilən qərarların ideoloji əsası milli dövlətçilik ideyalarına, ədalət və bərabərlik prinsiplərinə söykənir. Bu ideoloji baza həm hüquqi, həm də iqtisadi müstəvidə uzunmüddətli inkişafın təmin olunmasında mühüm əhəmiyyət daşıyır.

Prezident İlham Əliyevin qeyd etdiyi kimi, "...Ermənistanın Azərbaycana qarşı təcavüzü nəticəsində torpaqlarımızın 20 faizinin 30 ilə yaxın işğal altında qalması Azərbaycan Respublikasının suveren hüquqlarının həmin ərazilərdə tətbiqinə imkan verməmişdir. Ermənistanın işğalçılıq siyasətinə son qoyulması və ölkəmizin ərazi bütövlüyünün, suverenliyinin bərpa edilməsi Azərbaycan xalqının milli ideyasının əsas məqsədlərindən birinə çevrilmiş, cəmiyyətimizin bütün resursları bu tələpə yüklü vəzifənin həllinə yönəldilmişdir". Bu qələbə suverenliyin təmin edilməsinin, hüquqi prinsiplərin reallıqda həyata keçirilməsinin bariz nümunəsidir.

Bu gün işğaldan azad olunmuş torpaqlarımızda həyata keçirilən quruculuq prosesi sürətlə davam edir. Vətəndaşlarımızın doğma torpaqlarına qayıdışı ilə onların sosial, iqtisadi və mədəni hüquqları yenidən təmin olunur. Prezident İlham Əliyev tərəfindən tətbiq olunan yeni dövlət idarəçiliyi texnologiyaları, innovasiyalara uyğun formalaşdırılan sistem Azərbaycan Respublikasının sosial siyasətinin reallaşdırıl-

ması və insanların rifahının təmin olunması naminə iqtisadi imkanlardan səmərəli istifadə sahəsində ölkəmiz regional lider, global aktora çevrilib.

Təbii ki, qazanılan bu və digər tərəqqiyə yol açan uğurların əsasında Ümummilli Lider Heydər Əliyev tərəfindən müəyyən edilmiş və Prezident İlham Əliyev tərəfindən yaradıcılıqla təkmilləşdirilən və yeni səviyyəyə qaldırılan inkişaf strategiyası durur.

Azərbaycan özünün mühüm rolunu və nüfuzunu 44 gündə əldə etdiyi Zəfərlə təsdiqlədi. Ölkəmizin tarixinin inkişaf, rifah və zəfər dövrü Prezident İlham Əliyevin adı ilə bağlıdır. Dövlət başçısının liderlik keyfiyyətləri, səmərəli dövlət idarəçiliyi sahəsində zəngin təcrübəsi bütün uğurların danılmaz əsasıdır.

Əldə edilən nailiyyətlər və qazanılan zəfərlər Azərbaycan dövlətinin və onun vətəndaşının rifahına hesablanıb. Qələbələrə aparan mübarizə yolu zəfərlə tamamlandı və sülhlə yekunlaşdı. Həm müharibəni, həm də sülhü qazandıq. Qazanılan qələbə ölkənin milli inkişafının keyfiyyətə yeni mərhələsi üçün əsas yaratdı.

Prezident İlham Əliyevin yürütdüyü siyasi kursun prioriteti Azərbaycanın dünya dövlətləri arasında rəqabətədavamlı, effektiv və sabit inkişaf sahəsində layiqli yer tutmağı, keyfiyyətə əsaslanan iqtisadi yüksəlişə nail olmağı və vətəndaşlar üçün yüksək həyat standartları təmin etməsidir. Bu hədəfə çatmaq üçün əsaslı institutional tədbirlər görüldü və ilk növbədə cəmiyyətin inkişafı insan potensialına və intellektə əsaslanıb. Prezident İlham Əliyev dövlətin idarəetmə sistemini müasir standartlara uyğun çalışmağa istiqamətləndirməklə yanaşı, yeni məzmun dəyişikliyi mədəniyyətinin əsasını qoyub. Dövlət başçısının həyata keçirdiyi idarəçilik strategiyasının təməlində də möhz elmi-intellektual insan potensialının formalaşması və milli dəyərlərin dəstəklənməsi dayanır.

"Konstitusiya və Suverenlik İli" milli həmrəylik və dövlətçilik ideyalarının güclənməsi üçün strateji əhəmiyyətə malikdir. İl ərzində həyata keçirilən layihələr və tədbirlər Azərbaycan dövlətinin müasir dövrdəki çağırışlara cavab verməsini təmin etmək, hüquqi dövlətin inkişafına, milli birliyə və sosial rifahla xidmət etmək məqsədi daşıyır.

Azərbaycan Həmkarlar İttifaqları Konfederasiyasının Əmək və Sosial Münasibətlər Akademiyası (AƏSMA) olaraq biz də "Konstitusiya və Suverenlik İli" çərçivəsində demokratik dəyərlərin təbliği və hüquqi maarifləndirmə istiqamətində tədbirlər həyata keçiririk. Bu məqsədlə tələbələr və gənclər üçün hüquqi biliklərin aşılması, onların konstitusion hüquqları barədə məlumatlılığının artırılması üçün müxtəlif seminarlar, açıq dərslər və müzakirələr təşkil edirik. Bu tədbirlər hüquqi dövlət quruculuğu prosesi, gənc nəslin vətəndaş məsuliyyətinin güclənməsi baxımından əhəmiyyətlidir.

Azərbaycanın uğurlarının təməlində, heç şübhəsiz, ölkədə reallaşdırılan innovativ iqtisadiyyatın formalaşmasına əsaslanaraq sosial sahədə inkişafın təmin olunması, əhalinin rifahına yönəlik iradə, strategiya və uğurlu idarəçilik dayanır.

Qalib ölkənin hər bir vətəndaşı üçün Konstitusiyaya hörmət etmək, qanunlara riayət etmək və müstəqilliyimizi qorumaq ali vəzifədir. Bu vəzifəni layiqincə yerinə yetirmək gələcək nəsillərə ötürəcəyimiz ən dəyərli mirasdır.

Yusif AĞAYEV,
AHIK-in Əmək və Sosial
Münasibətlər Akademiyasının
rektor vəzifəsini icra edən, dosent